

Gözli ata rowaýaty / poema

Category: Kitapcy, Poemalar, Sözler

написано kitapcy | 23 января, 2025

Gözli ata rowaýaty / poema GÖZLI ATA ROWAÝATY

• A w t o r d a n:

Ýitirilen ýodalar, undulan däpler
Hakynda gür berýär köne kitaplar.

Şol kitaplaň açylmadyk gatlaryn,
Sünnäläp ýazylan zerli hatlaryn,

Sahaplap taryha salýaryn nazar,
Pikirlerim geçmiş sary uzalýar.

Öwrebip halkymyň geçen ýoluny,
Dinini, däbini hem ykbalyny,

Açmaly biz indi olaň syrlaryn,
Bize miras goýan her setirlerin,

Dana sözlerine etmeli togap,
Geljekki nesiller sorasa jogap.

Bermeli olara ähli mirasy,
Geçen atalaryň siňen yhlasy,

Jemlenipdir milli hazynamyzda,
Biz ony öwrenip öz aramyzda,

Geljekden geljege alyp gitmeli,
Soňky nesil hakda pikir etmeli.

"Aslyňy unutsaň geljegiň dargar"
Diýip atalarmyz nesilne sargan.

Täzesi pes bolar könesi ýoguň,
Çagaragyň dargar, döwülse uguň.

Onuň üçin ýatlap ötenlermizi,
Panydan bakyýa gidenlermizi.

Unutmaly däldir biziň neslimiz,
Eger ýatdan çykarylsa aslymyz,

Onda biziň geljegimiz puç bolar,
Şu gün öwrenmesek erte giç bolar.

Il-halkyň gamyny edenler hakda,
Danalaň danasy pederler hakda,

Taryhda yz goýan ägirtler hakda,
Ussada baş egen şägirtler hakda,

Gözli ata hakda, atalar hakda,
Duýgulary jemläp bu gün gursakda,

Beýan etjek ähli bilýän zadymy,
Olar arşa galdyrypdyr adyny.

Şolaryň tarapyn almakçy dile,
Okyjym, gulak goý, diňläli bile.

Ötenlermiz hakda kiçijik dessan,
Ine, şeýleräjik başlanýar kyssam.

■ ÜÇ SANY DERWÜŞ HAKYNDÄ

"Medinede Muhammet,
Türküstanda Hoja Ahmet.
Ýa Ýaradan, Biribar,
Bize özüňden medet"

Diýip, ýola çykan üç sany derwüş, Rumustandan Türküstana
şaýlandy.

Olar neslindendi Osman halyfyň,
Atalarmyz edipdirler tarypyn.

Olar agtyklary Süleýman ataň,

Biri Goçgar, biri Hasan atlydy,

Üçünjisi onuň ady dakylan,
Süleýman atlydy, dili datlydy.

Kän ýollardan, kötellerden aşdylar, Köneürgençde Şir Kebire*
duşdular.

Oňa sopy bolup biraz gezdiler,
Beren ylmyň, sapaklaryň aldylar.

Soňra niýet edip Türküstan sary,
"Hoja Ahmet" diýip, ýola düşdüler bary.

Amyderýaň suwuna hem düşdüler,
Gyzylgumuň egeginden geçdiler.

Hoja Ahmet Ýasawyň gaşyna baryp,
Baş egip durdular, golun gowşuryp,

"Biz seniň öňüňde baş egýäs, ussat,
Rumdan bärlik geldik ylmyňa suwsap.

Niýetimiz sizden sapak almakçy,
Sopuçylyk tärin gowy bilmekçi.

Bir Hudaýa hyzmat etmek pälimiz,
Din ýolun ýöretmek biziň kärimiz.

Bilmeýän zadymyz kän heniz biziň,
Şoň üstün ýetirer ylmyňyz siziň.

Diýen niýet bilen kän ýollar söküp,
Huzuryňyza geldik kynçylyk çekip".

Diýip ýüzlendiler Hoja Ahmede,
Şeýdip başladylar uly söhbete.

Hoja Ahmet Ýasawy diňläp bulary,
Diýdi: "Indi süýşüň biraz ileri.

Aýdyň aslyňyzy, kimiň nesli siz?
Men bilmeli nämä has höwesli siz".

Derwüşleň ulusy Hasan söz alyp,
Özi hakda gürrüň berdi uýalyp.

Inileri Goçgar, Süleýman hakda,
Birme-bir gür berdi, durmady çakda.

Şeýdip sopy bolup geziberdiler,
Ýlmyň gazanyndan süzüberdiler.

Bulaň yhlasyna hem zehinine,
Haýran galdy köpi gören Hoja Ahmet.

Öz ýanyndan Biribara ýalbardy:
"Ýa Hudaýym, sen bulara kömek et.

Bularyň zehini yhlasy bilen,
Geljekde yslamyň ýoly ýagtylýar.

Şeýle zehinliler köpeliberse,
Meniň zähmetim hem ýerine düşer.

Men ynanýan bu sopulaň her biri,
Geljekde yslama kän goşant goşar".

Diýen ynam bilen Ahmet Ýasawy,
Irmezden öwretdi yslam ýoluny.

Käte-käte sopularyny ýygnap,
Öwdi olaň ýanynda Rum sopularyny.

Emma göwni ýetmän käbirleriniň,
Rumly sopulara dodak çöwürdi.

Bu ýagdaýa göz ýetiren Hoja Ahmet,
Öz ýanyndan edip ýördi kanagat.

Emma bir gün dolup sabyr kasesi,
Synaga çagyrdy bar sopusyny.

Olär ýygnanyşyp gelen mahaly,
Tüýnükden zyňdy-da öž hasasyny,

Şony tapyp geliň" diýip buýurdy.
Sopulaň barysy hasa gözlese,

Hasan sopy welin pikir hem etmän,
Piriniň ýanyndan hiç ýere gitmän,

"Hasa bu ýerlere düşmedi pirim,
Ony gözläp tapyp bilmez hiç birem".

Diýip jogap berdi pirine garap,
Şol mahal sopular gapydan garap,

Diýdiler: "Pirimiz, tapmadyk hasaň,
Iň gowusy başga birini ýasaň".

Ýuwaşja ýylgyryp diýdi Hoja Ahmet,
"Hasany tapandyr meniň Hasany".

Hasan diýdi: "Hasa Balkana düşdi".
Sopularyň huşy başyndan uçdy.

Şondan soňra Hasan sopyň adyny,
"Gözli" diýip tutdy goja Hoja Ahmet.

Bu sopulaň dabarasy dag aşyp,
Hywa iline-de gelip ýetipdir.

Şeýlelikde, muny bilen Şir Kebir,
Hoja Ahmede batyl okun atypdyr.

Hoja Ahmede aýan bolýar bu habar,
Howaň ýüzi gamaşypdyr ýagyp gar.

Diýipdir ol: "Goçgar sopy, süž hany,
Bu jahanda saňa näler görünýär".

Goçgar sopy arassalan howany,
Hasan seredende Günbatar taýa,

Diýen: "Bir gyzyl ot ýalbyrap gelyär,
Pirimiz, ümzügi hut siziň taýa".

Onýança Süleýman göteren pirin,
Gyzyl ot lowurdap oň ýerine düşen.

Garbap alyp lowlap gelen ol ody,
Süleýman yzyna zyňyp ýetişen.

Batyl okuň yza gaýdyp gelyänin,
Görüp Şir Kebir hem köp başga düşen.

"Goçgarym ýok süzmäge,
Hasanym ýok görmäge,
Süleýman ýok götermäge,
Batyl okdan gutarmaga?"

Diýip, ýatlap oňki sopularyny,
Ahmyr edýär batyl okun atanna.

Kämillage ýeten sopularyny,
Atarypdyr çar tarapa Hoja Ahmet.

Diýipdir ol: "Goçgar sopy mekanyň, Nirededigini bilmekçi
bolsaň,

Haýal etmän ýet şu goçuň yzyndan".
Diýip gara goçy oňüne salan.

Goç Goçgardan uzak arany açman,
"Niredesiň Arkaç" diýip ýol alan.

Arçman obasyna gelende welin,
Goç butnaman duran ýerinde duran.

Şeýlelikde Goçgar ataň mekany,
Arçman çeşmesiniň boýlary bolan.

Emma gynansak-da, muňa çäre ýok,
Goçgar ata baky nesilsiz galan.

Kazasy dolanda il-ulus ony,
Çeşmäň başyndaky baýyrdä jaýlan.

Şondan bäri şol baýyry ýassanyp,
Bak rahat ýatyr Goçgar atamyz.

Zyýarata baran her bir adama,
Hemaýat ýetirýär – ýokdur hatamyz.

Çeşmäniň şypaly suwundan dadan,
Hem-de oň guburyna zyýarat eden,

Saplanýandyr ähli derdi-beladan,
Süňňi ýeňläp, sagalýandyr bar adam.

Süleýman sopyny bugra mündürüp,
Diýipdir: "Ugruna goýber haýwany,

Şol gider oturar, gider oturar,
Çöken ýeri bolsun öýüň eýwany".

Pirin oňa beren pendine uýup,
Bugra päsgel bermän, ugruna goýup,

Süleýman saklaman onuň badyny,
Dilde sena edip piriň adyny,

Öz ýanyndan oňa alkyşlar aýdyp,
Hiňlenip baryardy yzyna gaýdyp.

Bugrany säpjedip Süleýman ata,
Golaýlapdyr Üstýurtdaky Goňrata.

Emma birden bugra çöküp dyzyna,
Ne öňe ýöräpdir, ne-de yzyna.

Şol bagyryp oturanmyş janawer,
Diýipdir Süleýman: "Geläýdik, meger".

Düýäniň bagyrýan sesin eşidip,
Çar tarapdan oňa adamlar gelen.

Süleýman atanyň mekany bolan,
Şol ýere-de "Bakyrgan" diýip at galan.

"Gözli" lakamyny alan Hasana,
Hoja Ahmet diýipdir: "Bar-da Balkana,

Diniň ýolun ýöret, yslamy golda,
Ýurt tutunyp, bol sen ile görelde".

■ GÖZLI ATANYŇ ÖÝLENMEGI

Hoja Ahmet Ýasawyň patasyn alan,
Hem-de öwütlerden gulagy ganan.

"Balkan" diýip, ýola düşen Gözli ata,
Ine birden, golaýlaşýar ilata.

Ýazlaga çykypdyr çarwa ilaty,
Dyzyňa ýetip dur ýazyň ter oty.

Owlak, guzy bökjekleşýär çar ýanda, Göwnüňi göterýän ýaşyl
meýdanda.

Ýanlyk ýaýyp duran çarwa gyzyndan,
Suw diläpdir derwüş sypat ýolagçy.

Suw deregne çal beripdir çarwa gyz, Suwsuzlykdan ganypdyr-da
epip dyz:

"Çeşmesine bereket! Sag boluň, uýam! Ömründe ak zady
dökmegin, uýam!"

Diýip, sagbollaşyp gidipdir myhman,
Çarwa gyz bir ýerde kanagat tapman,

Ýanlyga seretse ýagmysyn sary,
Muňa haýran galan görenleň bary.

Ýanlyk ýaýyp duran çarwa gözeli,
Gazak begi Janybegiň gyzy eken.

Özem atasynyň ýeke balasy,
Hüýr sypatly, gözelleriň uzy eken.

Han eşdip haýran galypdyr muňa,
Diýipdir: "Näm boldy, aýdyň siz maňa!"

Gyz bolan wakany beýan edipdir,
Han oýlanyp, çuň pikire gidipdir.

Şondan soňra ol derwüşiniň yzyndan,
Çagyrmaga tizden atly gidipdir.

Atly ýetip ol derwüşiniň yzyndan,
Hanyň çakylygyn oňa aýdypdyr.

Derwüş aňyp hanyň etsem-petsem, in,
Çakylykçy bilen yza gaýdypdyr.

Han gülüp garşylan ýañky derwüş, in,
Diýipdir: "Özüň-ä täsin bir kişi.

Kaýyl seniň basan aýak yzyňa,
Haýyş edýän eýe bol sen gyzyma".

"Men bir sada derwüş, ol hem han gyzy,
Beýle zada razy bolarmy özi?

Men närazy edip bilmen naçary,
Bu zatlar olaryň özüne bagly.

Şonuň üçin onuň özünden soraň"
Diýen wagty han gyzyny çagyran.

Han diýipdir: "Ýalňyz balam, perzendim,
Men seni şu kişä mynasyp gördüm".

Gyz geplemän aňyrsyna bakypdyr,
Gözünden bir katra ýaş hem akypdyr.

"Atam meni laýyk gördi bir gendä"
Diýip, ýañky gözel gidipdir ünjä.

Gyzyň pikri aýan bolanda Gözlä,
Diýipdir: "Eý, gözel, dilen-dä, sözl-ä!"

Emma gyzyň ýüzi bärei bakmandyr,
Ýagşydan, ýamandan bir söz çykmandyr.

Sebäp gyzyň yza öwrülen boýny,
Öňki ýerne garşy etmändir hyýal.

Gözli ata turupdyr-da ýerinden,
Ýuwaşjadan tutup gyzyň ýeňinden,

Bärisine bakmagyny sorapdyr,
Gyzyň doňan boýny birden eräpdir.

Atasyna bakyp diýipdir gyzy:
"Näme diýseň, atam, men şoňarazy".

Emma Gözli ata diýipdir hana:
"Deň bolman duş bolmak bolmaz ynsana".

Gyzyň meni bir gedaýa deň gördi,
Özün belent saýyp, ýüzün öwürdi.

Şonuň üçin gedaý bolup gyzyňyz,
Ýedi gapa dilegçilige barsyn.

Şu şertimi berjaý etse, eger-de,
Ondan soňrarazylygyny bersin".

Şeýdip, Aksuluw gyz ýedi gapydan,
Dilegçilik edip, günäsin ýuwan.

Şondan soňra Gözli ata goşulyp,
Bagtly gelinleň birisi bolan.

Bu gazak gyzynyň dilegçiligi,
Atalara "gedaý" lakamyn beren.

Janybeg han şagalaňly toý tutan,
Toýuň dabarasy çar ýana ýeten.

Bagşy-sazandalar üýşüp gelipdir,
Toýa gelenleriň göwnün alypdyr.

Pälwanlar ýygnanyp göreş tutupdyr,
Mergenlerem altyn gabak atypdyr.

Öňbaýraga goýberlipdir atlylar,
Ýeňiji bolupdyr has gaýratlylar.

"Gökböri" ýaryşy has hem gyzyppdyr,
Ýaryşanda çyn bedewler ozupdyr.

Halat-serpaý paýlapdyrlar gelene,
"Gutly bolsun" diýilipdir alana.

Dürli tagam gazanlarda gaýnapdyr,
Gyz-gelinler şadyýana oýnapdyr.

Ýedi günläp dowam eden dabara,
Çar tarapdan myhman bary gelipdir.

Şeýlelikde, Janybeg han öz gyzy,
Aksuluwy Gözli ata beripdir.

Nika gyýypdyrlar kazy-kelanlar,
"Bagtly boluň!" diýipdirler gelenler.

Toý sowlupdyr, märeke-de dargapdyr,
Janybeg han giýewsine sargapdyr:

"Aksuluw gyz bolsa meniň süýegim,
Senem indi bolduň meniň giýewim.

Ähli malym, hazynama eýe bol"
Diýip, tabşyrypdyr giýeswine ol.

Gözli ata gaýynyna ýüzlenip:
"Aladaňyz üçin Taňry ýalkasyn,

Biribaryň berenine kaýyl men,
Kän ülkäni söküp gezen saýyl men.

Öz zähmetim bilen özümi ekläp,
Güzerany dolap, maşgala saklap,

Balkanda ýurt tutup, ile goşuljak,
Özüm zähmet çekip hözirin görjek.

Ine, meniň öňde goýan maksadym,
Bu işlere pata berdi ussadym.

Şonuň üçin bize rugsat beriň,
Indi Balkan taýa menem ýol alsam".

Janybeg han diňläp onuň sözünü,
Diýdi: "Aýry ýaşap tutsaň özüňi,

Muňa ähli uly ilem guwanar,
Her kim azabynyň rehnetin görer.

Äkit ýanyň bilen Aksuluw gyzy,
Käte-käte ýatlap dursaňyz bizi,

Gelip käte saglygňyzy bildiriň,
Men siz bilen elmydama birdirin.

Baryň işiňizi Alla oňarsyn,
Täze ýurt düşümlü hem gutly bolsun!"

Diýip, ýola saldy Gözli atany,
Gözün ýaşlasa-da onuň hatyny.

"Mert bol, kempir, gözüňe ýaş getirme,
Gaýtam begen bu günlere ýetenňe.

Özbaşdak öý tutsa ýeke-ýalňyzyň,
Diýmek dowam eder seniň hem yzyň.

Agtyk getir ynha hä diýmän gyzyň,
Guwan, kempir, asla ýaşlama gözüň.

Gonak bolup barsak erte bulara,
Gyzyň örňäp gidip tutsa dabara.

Şatlanarsyň şonda gelip heýjana,
Töweregiň dolar gider toýhana".

Diýende kempiri gözün güldürip,
Alladan bagt diläp, golun galdyryp,

Diýdi: "Ýoluňyz ak, ýoldaşyňyz Hak,
Baryň balalarym, hoş görüşýänçäk".

Şeýdip, ýola düşdi, täze maşgala,
Öz keşigini özüň çekmek başga-la.

■ GÖZLI ATANYŇ BALKANA GELMEGI

Şeýdip, Gözli Ata Aksuluw bilen,
Balkan sary boldy ýola rowana.

Ýalňyz perzendine ak bagt diläp,
Ak ýola atardy atadyr, ene.

Birnäçe gün ýol ýöränsoň Gözli ata,
Geliban ýetdiler dag etegine.

Hoja Ahmet Ýasawyň atan hasasy,
Dagyň gaýrasynda ýatyrdy, ine.

Gözli ata togap edip hasany,
Ýük ýazdyrdy, onuň düşen ýerinde.

Oraça dikdiler, öýli bolundy,
Sähelçe wagtdanam toýly bolundy.

Golaýyna il-günüň üýşmegi bilen,
Gözli ataň şöhraty belende galdy.

Gözli ataň dabarasy dag aşyp,
Belli boldy tutuş Balkan iline.

Bir ýyl geçip-geçmän täze çatynja,
Ak bäbegi göterdiler eline.

Deňäp ak bäbegi yslam nuruna,
Nury diýip at goýdular oglana.

Janybege alyp gitdi söýünjä,
Ol bir süri mal berdi agtygna injä.

Uludan toý tutdy, märeke üýşdi.
Her kim toýa islän gatanjyn goşdy.

Şeýdip Gözli ata Balkan ilinde,
Bagtyn tapdy, yslam dinin ýöretdi.

Yslam taglymatyn sada dil bilen,
Jemagata düşündirdi, wagz etdi.

Aýagy tesbili, eli tesbili,
Ýadamany, ýaltanmany bilmedi.

Yslamyň ugrunda halallyk üçin,
Gijesini gündiz edip ylgady.

Nura aýak bitip, dil açan wagty,
Gözli ataň ýene bir ogly boldy.

Hezreti Omaryň sarpasyn saklap,
Omar diýip at goýdular duşuryp.

Omaryň yzyndan ýene bir ogul,
Dünýä indi üç ýyl geçip aradan.

"Nähili at goýsak?" diýip ýüzlendi
Gözli ata gutlap gelen märekä.

"Pygamberleň yzyn götersin" diýip,
Ybraýym dakdylar onuň adyna.

Üç ogully bolan Gözli atamyz,
Eýe boldy indi "öwlat" adyna.

Aksuluw gelniňem adyny indi,
Ýerli ilat Aksil diýip tutýardy.

Olam ýadap-ýaltanmany bilmezden,
Dertli hassalara kömek edýärdi.

Üç oguldan soňra dünýä indiler,
Ýene-de iki gyz, ikisem eziz.

Olaň ulusynyň ady Akbibi,
Beýlekisi gözel görkli Aýsuluw.

Şeýdip dowam etdi bulaň durmuşy,
Agzybir ýaşady, bitindi başy.

Gözli ata din ýoluny ýöredýär,
Aksil ene il derdine em edýär.

Ogullar ulaldy, gyzlar ýetişdi.
Ogullarny öýli-işikli etdi.

Gyzlarny çykardy, abraý gazandy,
Her haýsy bir öýüň eýesi boldy.

Agtyk gördi nesiline guwandy,
Il-günüň sylaýan adamsy boldy.

Şeýdip Gözli ata 110-a bardy,
Aksil ene 80 ýaşa ser urdy.

60 ýyllap bile ýaşan döwründe,
Kän wakalar geçdi bulaň başyndan.

Bulaň rowaýata öwrülen ömri,
Hem agzybir ýaşan 60 ýyl döwri.

Hakyndaky rowaýatlaň käbirin,
Okyjym, geljekfe men gürrüň birin.

■ PEDER PENDI

Gözli ata ogullarny ugradýar,
Bir iş bilen üçüsibem birbada.

Olaryň aklyny hem paýhasyny,
Barlap görmek üçin geler arada,

Olaryň geläýjek ýoluny peýläp,
Çuw ýalaňaç ýatyberýär güneýläp.

Görüp kakasynyň bolup ýatyşyn,
Beýlesine bakyp gülen Ybraýym.

Omar gelip, onuň bolşuny görüp,
Ýapyşdyran onuň üstüni gaýym.

Nury gelip bolan ýagdaýy görüp,
Hem kakasyn alyp içerik salyp,

Bu wakanyň sebäbini sorapdyr,
Gözli ata ogullarna ýüzlenip,

Hersiniň bu günki eden işine,
Özüçeräk şeýle baha beripdir.

"Nurym, seniň akyl-huşuň goýalyp,
Ylymdanam kemsiz paýyňy aldyň.

Geljekde eý oglum, seň neberäňden,
Ýetişer her ýerde dürli pähimdar.

Biziň yzymyzy dowam etdirjek,
"Gaýtarmyş" at aljak är sizden dörär.

Seniň nesliň görelde bor köplere,
Neberäňiz ýaýrar gider köp ýere.

Omarym, seniň-ä sowadyň kemräk,
Onuňam üstüni ýetirmek gerek.

Agaňdan nusga al, maslahat sora,
Seniňem neberäň ýaýrar köp ýere.

Batyr, pälwan, molla-işan kişiler,
Köp bor oglum seniň nesilleriňde.

Aýdymçy, sazanda, şahyr-da dörär,
Daýhanyň bir çigdi müň bolup gögär.

Diliňizi erbet gybatdan saklaň,
Yslamyň ýoluny üýtgetmän haklaň.

Ybraýymym, heniz başyň ýaş seniň,
Gedemlikden saklan, wesýetim meniň.

Seniň nesilleriň geljegi aýry,
Ýaşar oglum, agalaryň neslinden.

Agalaryň nesli örňäp, köpelip,
Olaryň bir ujy has gaýra gider.

Seň nesilleň örñese-de, eý oglum,
Olardan bölünip has aýra gider".

Şeýdip ogullaryň geljegini hem,
Öňünden kesgitlep bilipdir ata.

Onsoň neneň oňa "öwlat" diýmejek,
Aýdany bolup dur ýazlan dek hata.

Nur atadyr, Omar atanyň nesli,
Eziz diýarymda bar hemme ýerde.

Emma Ybak ataň nebereleri,
Aýry ýaşayarlar dagdan ilerde.

Gözli ataň wesýetleri haklanyp,
Onuň aýdan sargydyňy edýärler.

Nur atalar märekede ýolbaşçy,
Omar atalar-da hyzmat edýärler.

Ulusy uly dek, kiçi kiçi dek
Bir-biregiň sarpasyny tutýarlar.

Her ýyl hatyralap hatyra günü,
Ony ýatlap aýat-töwir edýärler.

■ JEMLEME

Gözli ata ýaşan uzak ömründe,
Döredipdir ençe-ençe gazaly.

Halypasy Hoja Ahmet Ýasawyň,
Gazallary ýaly olaň özeni.

Şygyr ummanynda Gözli atamyz,
Iki tahallusda gazal ýazypdyr.

Olaň biri Hasan Aşyky bolsa,
Ikinjisi Gul Gedaýy bolupdyr.

Onuň gazallary asyrdan-asra,
Dilden-dile geçip bize gelipdir.

Jähr çekilende üýşende millet,
Ýasawynyň gazallary ýaňlanan.

Ýasawydan soňra onuň şägirdi,
Gul Gedaýyň gazallary diňlenen.

Yşk hakynda, söýgi hakda ýazanda,
Hasan Aşyky diýip tanadan özün.

Waspyny ýetirip mukaddes söýgiň,
Şeýle tahallusda jemläpdir sözün:

Adym Hasan Pygamberleň nesli men,
Yşkdan başga mukaddes zat islemen.

Hasan Aşyky men, Haka aşyk men,
Şygyr ummanynda gaýnap joşup men.

Söze-de, saza-da goýýaryn sarpa,
Adym ýatdan çykmaz arkama-arka.

Nesillerim dowam eder yzyny,
Ýetirerler pikirlermiň yzyny".

Diýip geljegine umytly garan,
Gözli ataň neberesi giň ýaýran.

Olardan döräpdir söz ussatlary,
Geçmişden-geljege dolan atlary.

Belli bolup şu günlere ýetipdir,
Onuň aýdanlary dowam edipdir.

Öwmäge mynasyp eden işleri,
Goý, olaryň aman bolsun başlary.

Rowaç bolsun olaň tutan ýollary,
Wasp edýärin menem bu gün olary.

Özümem atalaň şu günki nesli,
Gezen ýerlerimde ýylyň dört pasly,

Atalaň taryhyn öwrenip gelyän,
Atalar hakynda kän zady bilýän,

Gojalaryň beren gürrüňin diňläp,
Olaryň baryny bir ýere jemläp,

Ile ýetirmegi edinip maksat,
Hyjuwdan dolanda bu gün bu gursak,

Okyjym, men saňa ýetirýän şuny,
Senem okap çykararsyň bir many.

Meniň zähmetime baha berersiň,
Hem-de öz aslyň göz ýetirersiň.

Eger-de özüňde atalar hakda,
Maglumatyň bolsa habar berersiň.

Belki-de geljekde üstün ýetirip,
Täzeden işlämde men bu eseri,

Seniň maglumatyň goldaw bir maňa,
Minnetdarlyk aýdýan öňünden saňa.

Jemlemekçi şu nokatda kyssany,
"Abat bolsun ýurdumyzyň asmany".

Diýen arzuw bilen hoşlaşýan indi,
Häzirlikçe sözüm tamama geldi.

*Şir Kebir – Gözli atanyň döwürdeşi.

© Myrat GOŞAYEW. Poemalar